



ஒருமைப்பாட்டுடன் வாழ்வோம்

எமது கிறிஸ்தவ நம்பிக்கையையும் விசுவாசத்தையும் அடிப்படையாகக் கொண்டு, இயேசுவோடு ஒன்றிணைந்து, சமூகத்தில் வாழ்வது முக்கியமாகும். கிறிஸ்தவர்களாக ஒன்றிணைந்து வாழ்வதற்கு தேவையான வழிகாட்டலைப் பெற்றுக் கொள்வதே இப்பாடத்தின் நோக்கமாகும்.

யோவான் : 15:1-16, 17:20-23, கலாத்தியர் : 3:28-29, எபேசியர் : 2:14-16, 4:16

உலக சூழலில் பல்வேறுபட்ட தன்மைகள் உலகை அழகூட்டுகின்றன. விலங்கினங்களில் உள்ள வேறுபாடுகள் போன்று மானிட சமூகத்திலும் இன, மொழி, மதங்களுக்கிடையே பலவிதமான வேறுபாடுகள் மத்தியில் வாழ்கின்றோம்.

நாம் பார்க்கும் மலர்களைப்பற்றி சற்று தியானிக்கும்போது அவை மலர்ந்து, உதிர்ந்து போனாலும் அவை ஒவ்வொன்றும் நிறைவு செய்யும் காரியங்கள் மிகவும் முக்கியம் ஆனதாகும். வடிவங்கள் வேறுவேறாக இருந்தாலும் நிறங்கள், வாசனைகள் வெவ்வேறாக இருந்தாலும் ஒன்றாக இணைந்து அவை தம் பெறுமதியை வெளிப்படுத்துகின்றன. நாம் வாழும் சூழலை நோக்கும் போது இந்த முழு உலகத்திலேயும் பலவிதமான வேறுபாடுகள் காணப்படுகின்றன என்பதை உணர்ந்து கொள்வது அவசியமாகும். இன்று உலகமயமாக்கல் மூலமாகப் பல காரியங்களை அறிந்து கொள்கின்றோம். எமது குறுகிய வாழ்க்கை வட்டத்துக்குள்ளே வாழாமல் பரந்த கண்ணோட்டத்துடன் வாழ்வது அவசியமாகும்.



வேறுபாடுகளின் மத்தியில் கட்டி எழுப்பப்படும் தொடர்பும், அதனுள் காணப்படும் வலிமையும் கிறிஸ்தவ வாழ்வை நடாத்திச் செல்வதற்கு அவசியமானதாகும்.

யோவான் :15:1-16

இது இயேசு கூறிய ஓர் உவமையாகும். இதில் அடங்கியிருப்பவை யாதெனில் திராட்சைச்செடி இயேசு அதன் கொடிகள் கிறிஸ்தவர்களாகிய நாம். தோட்டத்தின் அதிபதி இறைவனாவார். அதிபதியான இறைவன் தன் மகன் இயேசுவின் மூலமாக இலவச விநியோகத்திற்காக

எம்மை இறைத் தொடர்புக்குள் இணைத்துள்ளார். இவ்விணைப்பின் மூலமாக கிறிஸ்தவர்களாக நாம் உலகில் வாழ்வது கடவுளின் விருப்பமாகும். கொடியானது திராட்சைச் செடியோடு இணைந்திருக்காவிடின் கனி கொடுக்க முடியாது. அது போல நாமும் இயேசுவோடு இணைந்திராவிட்டால் மெய்யான கிறிஸ்தவனாக வாழ்வதற்கு இயலாது. நாம் மெய்யான கிறிஸ்தவர்களாக எவ்வாறு கனி கொடுக்க வேண்டும் என்பதை திருவிவிலியப் பகுதிக்கூடாகப் பார்ப்போம்.

கனிகொடாத அனைத்து கொடிகளும் தறித்து எறியப்படும். கனிகொடுக்கும் கொடிகள் இணைந்திருக்கும்.

கனி கொடுக்காத கொடிகள் இயேசுவோடு இணைந்திருந்தாலும் இறை குணாதிசயங்களை உலகிற்கு வெளிப்படுத்தாமல் செயற்படுகின்றவர்களா வார்கள். எனவே இவர்கள் இறையரசுக்கு பிரயோஜனம் அற்ற கொடிகளாகக் காணப்படுகின்றனர்.

“என்னோடு இணைந்து இராதவர் கொடியைப்போலத் தறித்து எறிபட்டு உலர்ந்து போவார்” (யோவான்:15:6) கனிகொடுக்கும் அனைத்து கொடிகளும் இறையரசு நிலவுவதற்கு பிரயோஜனமாக வாழ்பவராவர்.” அவர்கள் மிகுந்த கனி தருவார்கள்” என்பது, இறை அரசிற்காக கடவுள் அவர்களைப் பயன்படுத்துவார் என்பதாகும். நாம் கனி கொடுப்பதில் எமது வாழ்வில் ஏற்படும் தடைகளை அகற்றி அவருக்கு பயனுள்ளவர்களாக எம்மைப் பயன்படுத்துவதே இதன் நோக்கமாகும்.

இப்போது நாம் இயேசுவின் தலைமைக்குருவின் வேண்டலில் முக்கியமான பகுதிக்கு எமது கவனத்தை செலுத்துவோம்.

யோவான் :17:20-23

இன்று உலகில் வாழும் மனிதர்கள் ஒற்றுமையாக வாழ்வதற்கு விருப்ப மற்றவர்களாகக் காணப்படுவதுபோல் தென்படுகின்றது. நாட்டுக்குநாடு, இனத்திற்கு இனம், விரோதமாக யுத்தங்களும், பிரச்சனைகளும் முழு உலகத்திலும் நிகழுகின்றன. எனவே இதன் மூலம் மனிதமனங்களில் உருவாகும் பகைமை, பொறாமை, பழிவாங்குதல் போன்ற தீமையான காரியங்கள் ஒருமைப்பாட்டு வாழ்க்கைக்குத் தடையாகக் காணப்படுகின்றன.

இங்கு குறிப்பிடப்படும் ஒருமைப்பாடு என்னும் வார்த்தையினூடாக இறைவனுக்கும் இயேசுவுக்கும் இடையிலான தொடர்பு வெளிப்படுத்தப்படுகின்றது. அவ்வாறே சபையாக கிறிஸ்தவர்களாகிய நாம் இயேசுவோடு ஒன்றிணைந்து இருக்க வேண்டும். இவ்வாறு பார்க்கும் போது இறைவிருப்பமானது, கிறிஸ்தவர்களாகிய நாம் அவரைச் சேவித்து வாழ்வதேயாகும். மேலும் திருச்சபையாக நாம் அவரோடு இணையும் ஒன்றிப்பின் மூலமாக, வாழும் சமூகத்திற்கு இவ்வாறான பெறுமதி

வாய்ந்த முன்மாதிரியை வெளிப்படுத்துவதாகும்.

இவ்வாறு செய்யும்போது எமது கிறிஸ்தவ தன்மையை பிரிக்கமுடியாது எனக் காண்கிறோம். ஆனாலும் கிறிஸ்துவுக்காக சான்று பகர்வதற்காகக் கட்டி எழுப்பப்பட்ட தூயசபையானது இப்போது பல காரணங்களால் பிரிந்து வெவ்வேறாகக் காணப்படுகின்றது. மீட்பின் திட்டத்தை மனுக்குலத்திற்கு கொண்டு செல்வதற்கு பூமியிலே மீட்பின் அடையாளமாக திருத்தூதர் பேதுருவின் தலைமைத்துவத்தால் உருவான தூய சபையானது பேதங்களால் பிரிந்து போவது இயேசுவின் எதிர்பார்ப்பல்ல. இயேசுவை பின்பற்றுவோரின் ஒற்றுமைக்காக அவர் ஜெபித்தார். இன்று எம் ஒவ்வொருவரினதும் பொறுப்பானது கிறிஸ்துவைப் பின்பற்றி ஒற்றுமைக்கு சான்று பகர்ந்து வாழவேண்டும் என்பதே.

பலவிதமான காரணங்களை முன்வைத்து, கிறித்தவ திருச்சபைகள் பிரிந்து இருப்பது கவலைக்குரியது. இதனால் கிறிஸ்துவுக்கும் எமக்கும் இடையில் காணப்படவேண்டிய முன்மாதிரியான ஒருமைப்பாடு சமூகத்தில் இல்லாமல் போய் விடுகின்றது. அதனால் எமது கிறிஸ்தவ சாட்சியானது சமூகத்தில் பெலவீனமடைகின்றது.

நாம் ஒன்றாய் இருக்கும்போது இறைவனால் கிறிஸ்து சம்பூரணமான மாட்சி அடைகின்றார். (யோவான் : 17:22)

அனைத்து சபைகளிலும் காணப்படும் நல்லவைகளை முதன்மையாகக் கொண்டு மெய்யான சான்று பகர்வது எமக்கு முடியாத ஒன்றல்ல. இதன் கருத்தானது சபைப் பிரிவுகளால் எம்மிடையே காணப்படும் வேறுபாடுகளுக்குக் கட்டுப்பட்டு, தடையான எல்லைகளைக்கடந்து சபையை ஒன்றிணைத்து பயணிக்கவேண்டும் என்பதாகும்.

இன்றைய காலத்தில் வாழும் நாம் சபைகளின் ஒன்றிணைப்பிற்காக முயற்சிக்கும் பல நிறுவனங்களைக் காண்கின்றோம். அவற்றுள் சில இலங்கை கிறிஸ்தவ மன்றம் (NCCSL) இலங்கை இறையியல் கல்லூரி, இலங்கை வேதாகம சங்கம், வாலிப கிறிஸ்தவ இயக்கம் (YMCA), கிறிஸ்தவ வாலிப பெண்களின் சங்கம் (YWCA), கிறிஸ்தவ தொழிலாளர் சகோதரத்துவம் (CWF), போன்றவை ஆகும். இவ்வாறான நிறுவனங்களை இயேசுவின் மகிமையான அமைப்புகளாக பிரிவடையாமல் செயற்படும் ஒரே கிறிஸ்தவ பிரஜைகளாக இனங்காணமுடியும்.

இலங்கை வேதாகம சங்கமானது உரோமன் கத்தோலிக்க சபை உட்பட ஏனைய கிறிஸ்தவச் சபைகளும் இணைந்து பிரதிபலிக்கப்படுவது சமூகத்திற்கு வழங்கும் பெறுமதியான முன்மாதிரியாகும். இதன் மூலமாக இலங்கையில் முக்கியமாக சிங்கள, தமிழ் விவிலியங்கள் உருவாகுவதற்கு இவ்வனைத்து கிறிஸ்தவ பிரிவுகளும் இணைந்துள்ளன. கீழே தரப்பட்ட விவிலியப்பகுதியில் ஒற்றுமையின் செய்தியானது உண்மையாகவே இன்றைய உலகிற்கு மகத்தான முன்மாதிரியைக் கொண்டுவரும்.

இலவச விநியோகத்திற்காக

“இனி உங்களிடையே யூதர் என்றும் கிரேக்கர் என்றும் அடிமைகள் என்றும் உரிமைக் குடிமக்கள் என்றும் இல்லை ஆண் என்றும் பெண் என்றும் வேறுபாடு இல்லை கிறிஸ்து இயேசுவோடு இணைந்துள்ள நீங்கள் யாவரும் ஒன்றாய் இருக்கிறீர்கள். நீங்கள் கிறிஸ்துவைச் சார்ந்தவர்களும் ஆபிரகாமின் வழித் தோன்றல்களுமாய் இருக்கிறீர்கள் வாக்குறுதியின் அடிப்படையில் உரிமைப்பேறு உடையவர்களாயும் இருக்கிறீர்கள்”

கலாத்தியர் : 3:28-9

இவ்வாறு உலகின் பலவிதமான நாடுகளைப்பற்றி சிந்திக்கும் போது ஒரே மதம் ஒரே இனத்திற்கு உரிமையான சில நாடுகளும் காணப்படுகின்றன. யுத்தம் மற்றும் இனங்களுக்கிடையே பிரச்சனைகள் நிலவும் நாடுகள், அவ்வவ் வேறுபாடுகளினூடாக பிரச்சனைகளை ஏற்படுத்திக் கொண்டே இருப்பதையும் நாம் காண்கிறோம். இதற்குப் பிரதான காரணமானது ஒவ்வொருவரும் தம்மைக் குறித்தே சுயநலமாகச் சிந்திப்பதும்; பிறரின் பழக்க வழக்கங்களுக்கு மரியாதை அளிப்பதை விரும்பாமையும்; தம்மை உயர்த்தி பிறரைத் தாழ்த்தி அதிகாரம் செய்ய முயற்சிப்பதுமேயாகும். இலங்கையராக மதம், இனம், கலாசாரங்கள் எதுவானாலும் நாம் அனைவரும் ஒரே நாட்டில் வாழ்கின்றவர்களாவோம். எனவே எமது நாட்டில் நிலவும் பல்லின, பலசமய, பல கலாசாரங்களினூடாகக் கட்டி எழுப்பப்படும் நல்ல விழுமியங்கள் அனைவருக்கும் பயனுள்ள முறையில் பயன்பட வேண்டும் என்பதனையே இத்திருமறை வசனம் காண்பிக்கின்றது.

இவ்வாறான முக்கியமான ஒன்றிணைப்பின் மூலம் முன்மாதிரியாக வாழ்வது சமூகத்தில் வாழும் கிறிஸ்தவர்களாகிய எமது பொறுப்பாகும். இவ்வாறு வாழும் போது மக்களிடையே இனம், குலம், மதம் என எவ்வித வேறுபாடுகளும் காணப்படக்கூடாது. இலங்கை வாழ் மக்களிடையே இரு பெரும்பான்மையான மக்கள் வாழ்வது விசேடமாகும். இவ்வாறான வேறுபாடுகளை நாம் பயனுள்ளதாக்கிக் கொள்வோம். திருச்சபையைப் போல் நாட்டிலும் ஒற்றுமையான இணைப்பைக் கட்டியெழுப்புவதற்கு எமக்கு பொறுப்புக்கள் உண்டு என்பதை நாம் உணரவேண்டும். இவ்வாறு கிறிஸ்துவின் பிள்ளைகளாவதற்கு வேறுபாடுகள் பிரிவுகள் மத்தியில் ஒருமைப்பாட்டுடன் சகோதரத்துவத்தோடு செயற்படுவோம்.

எபேசியர் : 2:14-16

பவுல் எபேசியருக்கு எழுதிய இத்திருமுகத்தில் யூதருக்கும் பிற இனத்தாருக்கும் இடையில் இருக்க வேண்டிய இணைப்பை வெளிப்படுத்தி விளக்கியுள்ளார்.



மேலே குறிப்பிட்ட திருமறைப் பகுதியின் கருத்தின் சாராம்சத்தைப் பார்ப்போம்

இயேசு மனுவரு ஏற்றதன் மூலம் யூதரையும் பிற இனத்தாரையும் பிரித்து நின்ற பகைமை என்னும் சுவரைத் தகர்த்தெறிந்தார் என்பது.

பிற இனத்தாரை வேறுபடுத்துவதற்காக காணப்பட்ட பல கட்டளைகளையும் விதிகளையும் கொண்ட சட்டத்தை அழித்தார் என்பது, சிலுவையின் வழியாக இரு இனத்தவரையும் ஒருடலாக்கி கடவுளோடு ஒப்புரவாக்கினார் என்பது.

இவை அனைத்தையும் இயேசு சிலுவைப்பலியின் மூலமாக நிலைநிறுத்தினார். கிறிஸ்தவ சபைகள் வளர்ந்து கொண்டு சென்றாலும் பிற இனத்தவர்கள் சபையில் இணைந்து கொள்வதற்கு சந்தர்ப்பம் கிடைக்கவில்லை. அவர்கள் யூத சட்டத்திற் கேற்ப விருத்தசேனத்தைப் பின்பற்றாமையே இதற்கான காரணமாகும். எனவே அம்மக்களுக்குத் தடையாகக் காணப்பட்ட அனைத்துச் செயல்களையும் பவுல் தோல்வியுறச் செய்தார்.

இறை வரப்பிரசாதத்தால் மீட்பைப் பெற்ற ஒருவரைப் பிறஇனத்தவராக பிரித்து வைக்க முடியாது என்பதை பவுல் வெளிப்படுத்தினார்.

“அவரால்தான் முழு உடலும் இசைவாய்ப் பொருந்தித்
தன்னிடமுள்ள தசை நார்களால் இறுக்கிப்
பிணைக்கப்பட்டுள்ளது. ஒவ்வோர் உறுப்பும்
தனக்கே குறிக்கப்பட்ட பணியைச் செய்வதால்
உடல் வளர்ச்சி பெற்று அன்பால் கட்டமைப்புப்
பெற்று வளர்ச்சியடைகிறது.”

எபேசியர் :4:16

இயேசு உயிர்த்தெழுந்து விண்ணேற்றம் அடைந்தபின் ஒருமைப்பாடுடைய விசுவாசிகளால் கட்டி எழுப்பப்பட்ட திருச்சபையின் தலையாக இருப்பவர் கிறிஸ்துவே.

சபைகள் பலவாக இருப்பினும் அவையாவும் அவரோடு இணைந்துள்ள அவயவங்களாகும். வேறுபாடுகள் இருப்பினும் கிறிஸ்துவின் அன்பைக்குறித்ததான ஒரே நோக்கத்துடன் சபையின் ஒருங்கிணைப்பைக் கட்டி எழுப்பமுடியும். இன்றைய கிறிஸ்தவர்களான நாம் இதனை உணர்ந்து செயல்படுவோம்.

செயற்பாடு

01. பல்லின பல்சமய நாட்டில் வாழும் நாம் இயேசு கூறிய திராட்சைச்செடி உவமையினூடாக ஒன்றிணைப்பின் கருத்துக்களைக் குறிப்பிடுக.
02. கிறிஸ்தவர்களாக நாம் ஏனைய மக்களுடன் ஒற்றுமையுடன் செயற்படக் கூடிய சந்தர்ப்பங்கள் 5 தருக.

இலவச விநியோகத்திற்காக